

គណៈកម្មាធិការជាតិប្រយុទ្ធប្រឆាំង  
អំពើជួញដូរមនុស្ស



លេខ : ០០២ / គ.ជ.ប.ជ.  
២៩

## សេចក្តីសម្រេច ស្តីពី

### ការរៀបចំ និងការប្រព្រឹត្តទៅនៃគណៈកម្មាធិការប្រយុទ្ធប្រឆាំងអំពើជួញដូរមនុស្ស ថ្នាក់ក្រោមជាតិ

គណៈកម្មាធិការជាតិប្រយុទ្ធប្រឆាំងអំពើជួញដូរមនុស្ស (គ.ជ.ប.ជ.)

- បានឃើញ រដ្ឋធម្មនុញ្ញនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៩១៣/៩០៣ ចុះថ្ងៃទី២៤ ខែកញ្ញា ឆ្នាំ២០១៣ ស្តីពីការតែងតាំងរាជរដ្ឋាភិបាល (នីតិកាលទី៥) នៃព្រះរាជាណាចក្រកម្ពុជា
- បានឃើញច្បាប់ ស្តីពីការបង្ក្រាបអំពើជួញដូរមនុស្ស និងអំពើធ្វើអាជីវកម្មផ្លូវភេទ ចុះថ្ងៃទី១៥ ខែកុម្ភៈ ឆ្នាំ២០០៨
- បានឃើញព្រះរាជក្រឹត្យលេខ នស/រកត ចុះថ្ងៃទី២៦ ខែមិថុនា ឆ្នាំ២០១៤ ស្តីពីការបង្កើត គណៈកម្មាធិការជាតិប្រយុទ្ធប្រឆាំងអំពើជួញដូរមនុស្ស (គ.ជ.ប.ជ.)
- បានឃើញអនុក្រឹត្យលេខ២៧៣អនក្រ.បក ចុះថ្ងៃទី០៧ ខែតុលា ឆ្នាំ២០១៤ ស្តីពីការរៀបចំ និងការប្រព្រឹត្តទៅរបស់អគ្គលេខាធិការដ្ឋាននៃគណៈកម្មាធិការជាតិប្រយុទ្ធប្រឆាំងអំពើជួញដូរមនុស្ស

## សម្រេច

### ប្រការ១.-

សេចក្តីសម្រេចនេះ កំណត់អំពីការរៀបចំនិងការប្រព្រឹត្តទៅនៃគណៈកម្មាធិការប្រយុទ្ធប្រឆាំងអំពើជួញដូរមនុស្សនៅថ្នាក់ក្រោមជាតិ ដែលជាយន្តការអន្តរមន្ទីរ ស្ថាប័ន សម្រាប់សម្របសម្រួលដឹកនាំការអនុវត្តយុទ្ធសាស្ត្រប្រឆាំងអំពើជួញដូរមនុស្ស និងការពារជនរងគ្រោះនៅក្នុងដែនសមត្ថកិច្ចនៃរាជធានី ខេត្ត នីមួយៗ ។

### ប្រការ២.-

ត្រូវបានបង្កើតគណៈកម្មាធិការប្រយុទ្ធប្រឆាំងអំពើជួញដូរមនុស្ស នៅក្នុងដែនសមត្ថកិច្ចរាជធានី ហៅកាត់ថា គ.រ.ប.ជ និងគណៈកម្មាធិការប្រយុទ្ធប្រឆាំងអំពើជួញដូរមនុស្សនៅក្នុងដែនសមត្ថកិច្ចខេត្តនីមួយៗនៃព្រះរាជាណាចក្រកម្ពុជា ដែលហៅកាត់ថា គ.ខ.ប.ជ ។

គ.រ.ប.ជ ដឹកនាំដោយអភិបាលនៃគណៈអភិបាលរាជធានី និងគ.ខ.ប.ជ ដឹកនាំដោយអភិបាលនៃគណៈអភិបាលខេត្ត ដែលមានសមាជិកជាប្រធានមន្ទីរពាក់ព័ន្ធជុំវិញរាជធានី ខេត្ត ព្រះរាជអាជ្ញាអមសាលាដំបូង

រាជធានី ខេត្ត ស្ទឹងការនគរបាលរាជធានី ខេត្ត មេបញ្ជាការកងរាជអាវុធហត្ថរាជធានី ខេត្ត មេបញ្ជាការកម្លាំង  
ឈរជើងតាមព្រំដែន ច្រកអន្តរជាតិ ច្រកតំបន់ ច្រកទ្វេភាគី (បើមាន) អភិបាលខណ្ឌ ស្រុក ក្រុង និងប្រធានអង្គ  
ភាពពាក់ព័ន្ធសំខាន់ៗផ្សេងទៀតក្នុងរាជធានី ខេត្ត (បើមាន) ។

សមាសភាពនៃ គ.រ.ប.ជ ឬ គ.ខ.ប.ជ ត្រូវបានតែងតាំងដោយសេចក្តីសម្រេចរបស់គណៈកម្មាធិការជាតិ  
ប្រយុទ្ធប្រឆាំងការជួញដូរមនុស្ស តាមការស្នើសុំរបស់អភិបាលនៃគណៈអភិបាលរាជធានី ខេត្ត ។

**ប្រការ៣.-**

គ.រ.ប.ជ ឬ គ.ខ.ប.ជ មានលេខាធិការដ្ឋានមួយជាអង្គភាពជំនួយដើម្បីដឹកនាំការងារប្រចាំថ្ងៃ ដែលមាន  
ការិយាល័យការងារអចិន្ត្រៃយ៍នៅក្នុងសាលារាជធានី ខេត្ត ។

លេខាធិការដ្ឋាន ដឹកនាំដោយអភិបាលរងរាជធានី ឬខេត្ត ០១រូប អមដោយអនុប្រធានលេខាធិការដ្ឋាន  
០១រូប មានឋានៈជានាយករងរដ្ឋបាល រាជធានី ឬខេត្ត និងមានមន្ត្រីមួយចំនួនជាជំនួយតាមការចាំបាច់ មកពី  
ក្របខណ្ឌសាលារាជធានី ខេត្ត ឬពីស្នងការដ្ឋាន នគរបាលរាជធានី ខេត្ត ឬពីមន្ទីរស្ថាប័ន ពាក់ព័ន្ធ ។

សមាសភាពនៃលេខាធិការដ្ឋាន ត្រូវបានតែងតាំងដោយសេចក្តីសម្រេចរបស់គណៈកម្មាធិការរាជធានី (គ.  
រ.ប.ជ) ឬគណៈកម្មាធិការខេត្ត (គ.ខ.ប.ជ) ។

**ប្រការ៤.-**

អភិបាលក្រុង អភិបាលស្រុក អភិបាលខណ្ឌ ត្រូវចាត់តាំងមន្ត្រីយ៉ាងតិច ០១រូប ឱ្យទទួលបន្ទុកការងារ  
ប្រយុទ្ធប្រឆាំងអំពើជួញដូរមនុស្សសម្រាប់ ក្រុង ស្រុក ខណ្ឌ ដែលហៅកាត់ថា ម.ក្រ.ប.ជ (សម្រាប់ក្រុង) ម.ស្រ.  
ប.ជ (សម្រាប់ស្រុក) និង ម.ខ.ប.ជ (សម្រាប់ខណ្ឌ) ។

**ប្រការ៥.-**

មេឃុំ ចៅសង្កាត់ ត្រូវចាត់តាំងសមាជិកក្រុមប្រឹក្សាឃុំសង្កាត់មួយរូបឱ្យទទួលបន្ទុកការងារប្រឆាំងការជួញ  
ដូរមនុស្ស ដែលហៅកាត់ថា ម.ស.ប.ជ (សម្រាប់សង្កាត់) និងម.ឃ.ប.ជ (សម្រាប់ឃុំ) និងមានមេភូមិជាជំនួយ  
ទៅតាមការងារជាក់ស្តែងរបស់ឃុំសង្កាត់ ។

**ប្រការ៦.-**

គណៈកម្មាធិការប្រយុទ្ធប្រឆាំងអំពើជួញដូរមនុស្សរាជធានី (គ.រ.ប.ជ) ឬគណៈកម្មាធិការប្រយុទ្ធប្រឆាំងអំពើ  
ជួញដូរមនុស្ស ខេត្ត (គ.ខ.ប.ជ) នីមួយៗ មានតួនាទី និងភារកិច្ចដូចខាងក្រោម ៖

- ក្រោមការដឹកនាំរបស់គណៈកម្មាធិការជាតិ គ.ជ.ប.ជ ជំរុញអនុវត្តច្បាប់ គោលនយោបាយ ផែនការ  
ជាតិ ផែនការខេត្ត និងយុទ្ធសាស្ត្រប្រយុទ្ធប្រឆាំងអំពើជួញដូរមនុស្សក្នុងដែនសមត្ថកិច្ចរបស់រាជធានី  
និងខេត្តនីមួយៗ ។
- ជាបញ្ជាការផ្ទាល់លើលេខាធិការដ្ឋាន គ.រ.ប.ជ ឬ គ.ខ.ប.ជ តាមដានត្រួតពិនិត្យ វាយតម្លៃបទល្មើស  
និងភាពរីកចម្រើននៃការអនុវត្តការងារ
- ពិនិត្យ និងសម្រេចលើផែនការសកម្មភាព និងថវិកាប្រចាំឆ្នាំដែលស្នើឡើងដោយលេខាធិការដ្ឋាន  
សម្រាប់ការងារប្រយុទ្ធប្រឆាំងអំពើជួញដូរមនុស្សរបស់រាជធានី ខេត្ត ដើម្បីដាក់បញ្ចូលក្នុងកញ្ចប់ថវិកា  
រាជធានី ខេត្ត
- បង្កើតក្រុមការងារអន្តរមន្ទីរ ស្ថាប័ន មួយចំនួនដើម្បីធ្វើជាយន្តការសម្រាប់ការអនុវត្តជំនាញ
- ដឹកនាំមន្ទីរ ស្ថាប័ន ក្រុង ស្រុក អង្គការដៃគូជាតិ អន្តរជាតិពាក់ព័ន្ធ និងទំនាក់ទំនងសហការជាមួយ  
បណ្តាខេត្តនៃប្រទេសជាប់ព្រំដែន ដើម្បីបង្ការទប់ស្កាត់បទល្មើស និងជួយជនរងគ្រោះទាន់ពេលវេលា



តាមគោលការណ៍កំណត់របស់ថ្នាក់ជាតិ

- ដាក់ចេញវិធានការនានាតាមការចាំបាច់ ដើម្បីជំរុញ និងលើកកម្ពស់ការទទួលខុសត្រូវរបស់មន្ទីរស្ថាប័ន អង្គភាពពាក់ព័ន្ធគ្រោមឱវាទ ដើម្បីអនុវត្តសកម្មភាព ផែនការ គោលនយោបាយ និងគោលការណ៍ណែនាំរបស់រាជរដ្ឋាភិបាល
- សម្របសម្រួល និងជំរុញកម្លាំងសមត្ថកិច្ចឱ្យបង្កើនការស៊ើបអង្កេតបទល្មើស និងស្វែងចាប់ជនល្មើសពាក់ព័ន្ធនឹងអំពើជួញដូរមនុស្សដើម្បីផ្ដន្ទាទោស
- ប្រជុំសមាជិកទៀងទាត់ប្រចាំត្រីមាស ឆមាស ឆ្នាំ របស់គណៈកម្មាធិការរាជធានី ខេត្ត ។ ក្នុងករណីចាំបាច់ ប្រធានអាចកោះអញ្ជើញសមាជិកជួបប្រជុំវិសាមញ្ញបាន ។
- ពិនិត្យសម្រេចលើរបាយការណ៍ មុននឹងបញ្ជូនទៅអគ្គលេខាធិការដ្ឋាន គ.ជ.ប.ជ តាមកាលកំណត់
- អនុវត្តភារកិច្ចផ្សេងទៀត តាមការណែនាំចង្អុលទិសពីគណៈកម្មាធិការជាតិ ។

**ប្រការ៧.-**

លេខាធិការដ្ឋាន គ.រ.ប.ជ ឬ គ.ខ.ប.ជ មានភារកិច្ច ៖

- ជាជំនួយការប្រតិបត្តិ របស់គណៈកម្មាធិការប្រយុទ្ធប្រឆាំងអំពើជួញដូរមនុស្ស រាជធានី ខេត្ត ក្នុងការអនុវត្តភារកិច្ចដែលដាក់ចុះដោយគណៈកម្មាធិការជាតិ រាជធានី ខេត្ត លើការងារប្រយុទ្ធប្រឆាំងអំពើជួញដូរមនុស្ស
- រៀបចំកិច្ចប្រជុំរបស់ គ.រ.ប.ជ ឬ គ.ខ.ប.ជ ប្រចាំខែ ត្រីមាស ឆមាស ឆ្នាំ និងកិច្ចប្រជុំវិសាមញ្ញផ្សេងទៀត តាមការចាំបាច់
- ផ្សព្វផ្សាយទូលំទូលាយអំពីច្បាប់ គោលនយោបាយ បទដ្ឋានពាក់ព័ន្ធនឹងអំពើជួញដូរមនុស្ស
- ដឹកនាំ សម្របសម្រួល រៀបចំ ឬចូលរួមកិច្ចប្រជុំ សិក្ខាសាលា ទស្សនកិច្ចសិក្សា និងសន្និសីទពាក់ព័ន្ធផ្សេងៗ
- ពង្រឹង និងពង្រីកទំនាក់ទំនងសហការក្នុងក្រុមការងារជំនាញអន្តរមន្ទីរ ស្ថាប័ន និងអង្គការដៃគូ
- លើកផែនការពង្រឹងសមត្ថភាពមន្ត្រីលេខាធិការដ្ឋាន គ.រ.ប.ជ ឬ គ.ខ.ប.ជ និងមន្ត្រីពាក់ព័ន្ធតាមមន្ទីរស្ថាប័នក្រោមឱវាទ និងមន្ត្រីទទួលបន្ទុកការងារប្រយុទ្ធប្រឆាំងអំពើជួញដូរមនុស្សក្រុង ស្រុក ខណ្ឌ ទៅអគ្គលេខាធិការដ្ឋាន គ.ជ.ប.ជ ដើម្បីរៀបចំវគ្គបណ្តុះបណ្តាល
- គ្រប់គ្រង និងតាមដានលំហូរពលករទេសន្តរប្រវេសន៍ ទប់ស្កាត់ភាពមិនប្រក្រតីនៃចំណាកស្រុក តាមដានកលល្បិចជនខិលខូចទាំងក្នុងប្រព័ន្ធស្របច្បាប់ និងមិនស្របច្បាប់
- តាមដាន និងអប់រំផ្សព្វផ្សាយទូលំទូលាយតាមគ្រប់រូបភាព អំពីល្បិចកលជនល្មើស ដើម្បីបង្ការ ទប់ស្កាត់បទល្មើស
- ជំរុញការស៊ើបអង្កេតតាមដានជនសង្ស័យ ឈានទៅការចាប់ខ្លួនដើម្បីផ្ដន្ទាទោស
- គាំទ្រការផ្តល់សេវាជួយជនរងគ្រោះ និងជំរុញការដោះស្រាយបញ្ហាពាក់ព័ន្ធនឹងភាពរងគ្រោះរបស់ប្រជាពលរដ្ឋដោយអំពើជួញដូរមនុស្ស
- បូកសរុបរបាយការណ៍ដែលប្រមូលបានពីក្រុង ស្រុក ខណ្ឌ មន្ទីរ អង្គភាពពាក់ព័ន្ធ ប្រចាំខែ ត្រីមាស និងឆ្នាំ ស្តីពីសកម្មភាព លទ្ធផល ភាពប្រឈម ជុំវិញការប្រឆាំងអំពើជួញដូរមនុស្ស និងទិសដៅ ដាក់ជូនអភិបាល រាជធានី-ខេត្ត ដែលជាប្រធាន គ.រ.ប.ជ ឬ គ.ខ.ប.ជ ដើម្បីពិនិត្យ និងចុះហត្ថលេខា រួចបញ្ជូនទៅអគ្គលេខាធិការដ្ឋានថ្នាក់ជាតិ មិនហួសពីថ្ងៃចុងក្រោយ នៃខែនីមួយៗ ។

- បំពេញការងារផ្សេងទៀត តាមការប្រគល់ជូនពី គ.ជ.ប.ជ និង គ.រ.ប.ជ ឬ គ.ខ.ប.ជ ។

**ប្រការ៨.-**

ម.ក្រ.ប.ជ ឬម.ស.ប.ជ ឬម.ខ.ប.ជ របស់ក្រុង ស្រុក ខណ្ឌ មានភារកិច្ច ៖

- ទទួល និងបញ្ជូនលិខិត បទដ្ឋានគតិយុត្តិ ឬគោលការណ៍ណែនាំផ្សេងៗពី គ.រ.ប.ជ ឬ គ.ខ.ប.ជ ទៅឃុំ សង្កាត់ និងទទួលរបាយការណ៍ឬព័ត៌មានផ្សេងៗពីឃុំ សង្កាត់ ដើម្បីបញ្ជូនទៅគ.រ.ប.ជ ឬគ.ខ.ប.ជ វិញ
- ទំនាក់ទំនង សម្របសម្រួលកិច្ចសហការរវាងក្រសួង មន្ទីរ ស្ថាប័ន អង្គការ ដែលធ្វើសកម្មភាព និងកិច្ចប្រតិបត្តិការប្រយុទ្ធប្រឆាំងអំពើជួញដូរមនុស្ស ក្នុងដែនសមត្ថកិច្ចរបស់ខ្លួន
- ធ្វើរបាយការណ៍បូកសរុបការងារ និងលទ្ធផលប្រចាំខែ អំពីការងារប្រយុទ្ធប្រឆាំងអំពើជួញដូរមនុស្ស ក្នុងដែនសមត្ថកិច្ច ក្រុងស្រុក ខណ្ឌ និងដាក់ជូនអភិបាលក្រុង ស្រុក ខណ្ឌ ឬអភិបាលរងទទួលបន្ទុកពិនិត្យ និងចុះហត្ថលេខាដើម្បីបញ្ជូនទៅលេខាធិការដ្ឋានរាជធានី ខេត្ត មិនហួសពីថ្ងៃទី២៧នៃខែនីមួយៗ ។

**ប្រការ៩.-**

ម.យ.ប.ជ របស់ឃុំ ឬម.ស.ប.ជ របស់សង្កាត់ មានភារកិច្ច ៖

- ទទួលភារកិច្ច និងគោលការណ៍ណែនាំពីគណៈកម្មាធិការ ឬលេខាធិការដ្ឋានរាជធានី ខេត្ត តាមរយៈ ម.ក្រ.ប.ជ.ឬ ម.ស្រ.ប.ជ ឬ ម.ខ.ប.ជ
- សម្របសម្រួលសហការ និងប្រមូលព័ត៌មានពាក់ព័ន្ធនឹងសកម្មភាពប្រយុទ្ធប្រឆាំងការជួញដូរមនុស្ស របស់មន្ត្រីក្រសួង ស្ថាប័ន អាជ្ញាធរ សមត្ថកិច្ច សាលារៀន អង្គការ និងភ្នាក់ងារឯកជននានា ក្នុងឃុំ សង្កាត់របស់ខ្លួន
- ធ្វើបញ្ជីអង្គការសង្គមស៊ីវិលដែលធ្វើសកម្មភាពពាក់ព័ន្ធនឹងអំពើជួញដូរមនុស្សក្នុងឃុំ សង្កាត់របស់ខ្លួន ដោយផ្តល់កិច្ចសហការល្អ និងជំរុញឲ្យធ្វើរបាយការណ៍សកម្មភាពមក ម.យ.ប.ជ ឬម.ស.ប.ជ ជាប្រចាំ
- ជំរុញសមត្ថកិច្ចនគរបាលតាមបណ្តាប៉ុស្តិ៍ និងប្រជាពលរដ្ឋតាមដានករណីសង្ស័យ និងរាយការណ៍ ។
- ធ្វើរបាយការណ៍សកម្មភាព និងលទ្ធផលសរុបប្រចាំខែ ដាក់ជូនក្រុមប្រឹក្សាឃុំ សង្កាត់ពិនិត្យ ចុះហត្ថលេខា រួចបញ្ជូនទៅម.ស.ប.ជ ឬម.ស.ប.ជ ដើម្បីបូកសរុបប្រចាំខែ រៀងរាល់ថ្ងៃទី២៥នៃខែនីមួយៗ ។

**ប្រការ១០.-**

គ.រ.ប.ជ ឬ គ.ខ.ប.ជ អាចអនុញ្ញាតឱ្យអង្គការ ស្ថាប័ន ក្នុងស្រុក និងអន្តរជាតិដែលបានចុះបញ្ជីជាផ្លូវការ ជាមួយរាជរដ្ឋាភិបាល សាកលវិទ្យាល័យ ឬផ្នែកឯកជន ដែលកំពុងធ្វើសកម្មភាពក្នុងទិសដៅរួមចំណែកបង្ការ ទប់ស្កាត់ ឬលុបបំបាត់ការជួញដូរមនុស្ស និងជួយជនរងគ្រោះនៅក្នុងដែនសមត្ថកិច្ចរបស់ រាជធានី ខេត្ត ធ្វើជាដៃគូ ដើម្បីពង្រឹង និងពង្រីកកិច្ចសហការ ឬការគាំទ្រដល់ការអនុវត្តច្បាប់ គោលនយោបាយជាតិ យុទ្ធសាស្ត្រ ផែនការជាតិរបស់ គ.ជ.ប.ជ ព្រមទាំងផែនការរបស់ គ.រ.ប.ជ ឬ គ.ខ.ប.ជ ។

**ប្រការ១១.-**

អង្គការ ឬស្ថាប័នដៃគូជាតិ និងអន្តរជាតិ អាចចូលរួមប្រជុំពិគ្រោះពិភាក្សា ផ្លាស់ប្តូរយោបល់ ផ្តល់ប្រឹក្សា ពង្រឹងកិច្ចសហការជាមួយ គ.រ.ប.ជ និង គ.ខ.ប.ជ ដើម្បីគាំទ្របច្ចេកទេស ធនធាន ថវិកា សម្ភារមធ្យោបាយ សំដៅធ្វើឱ្យសម្រេចគោលដៅតាមការអញ្ជើញរបស់ គ.ខ.ប.ជ ជាទៀងទាត់ប្រចាំត្រីមាស ។ រាល់កិច្ចប្រជុំត្រូវមានរបាយការណ៍សកម្មភាព និងលទ្ធផលរបស់អង្គការនីមួយៗ ។



**ប្រការ១២.-**

គ.រ.ប.ជ ឬ គ.ខ.ប.ជ ត្រូវរៀបចំក្រុមការងារជំនាញអន្តរមន្ទីរ ស្ថាប័ន ដែលបើកទូលាយឲ្យមានការចូលរួមពី គ្រប់អ្នកពាក់ព័ន្ធ ទាំងក្នុងរដ្ឋាភិបាល ទាំងអង្គការមិនមែនរដ្ឋាភិបាល ជាតិ និងអន្តរជាតិ ផ្នែកឯកជន ។ល។ ដែល មានក្រុមមួយចំនួន ដូចខាងក្រោម ៖

១. ក្រុមការងារបង្ការ ទប់ស្កាត់ ដឹកនាំដោយមន្ទីរអប់រំ យុវជន និងកីឡា
២. ក្រុមការងារការពារជនរងគ្រោះ ដឹកនាំដោយមន្ទីរសង្គមកិច្ច អតីតយុទ្ធជន និងយុវនីតិសម្បទា
៣. ក្រុមការងារអនុវត្តន៍ច្បាប់ ដឹកនាំដោយស្នងការដ្ឋាននគរបាលរាជធានី-ខេត្ត
៤. ក្រុមការងារកិច្ចការយុត្តិធម៌ ដឹកនាំដោយអយ្យការអមសាលាដំបូងរាជធានី-ខេត្ត
៥. ក្រុមការងារពង្រឹងកិច្ចសហប្រតិបត្តិការ ដឹកនាំដោយមន្ទីរកិច្ចការនារី (ចំពោះខេត្តជាប់ព្រំដែន)
៦. ក្រុមការងារកិច្ចការទេសន្តរប្រវេសន៍ ដឹកនាំដោយមន្ទីរការងារ និងបណ្តុះបណ្តាលវិជ្ជាជីវៈ ។

សមាសភាព និងតួនាទីភារកិច្ចរបស់ក្រុមការងារនីមួយៗ ត្រូវកំណត់ដោយសេចក្តីសម្រេចរបស់ប្រធាន គណៈកម្មាធិការរាជធានី ខេត្ត ។

សមាជិកទទួលបន្ទុកការងារបច្ចេកទេសនីមួយៗ ត្រូវសហការអនុវត្តការងាររួមគ្នាតាមជំនាញ សំដៅលើក កម្ពស់ប្រសិទ្ធភាពការងារប្រយុទ្ធប្រឆាំងអំពើជួញដូរមនុស្ស។ សកម្មភាពរួមសំខាន់ៗរបស់ក្រុមការងារ ត្រូវបានលើក គម្រោងចំណាយរួម និងស្នើសុំការសម្រេចពីប្រធានគណៈកម្មាធិការរាជធានីដែលជាអភិបាលរាជធានី (សម្រាប់រាជ ធានី) និងប្រធានគណៈកម្មាធិការខេត្ត ដែលជាអភិបាលខេត្ត (សម្រាប់ខេត្តនីមួយៗ) ដើម្បីដាក់បញ្ចូលក្នុងកញ្ចប់ ថវិការាជធានី ខេត្ត ប្រើប្រាស់ក្នុងការងារប្រយុទ្ធប្រឆាំងអំពើជួញដូរមនុស្ស ។ ក្រុមការងារ ត្រូវជួបប្រជុំទៀងទាត់ ប្រចាំខែ ដើម្បីផ្លាស់ប្តូរព័ត៌មាន និងបទពិសោធន៍ ធ្វើរបាយការណ៍ និងលើកទិសដៅបន្ត និងចូលរួមកិច្ចប្រជុំនានា ដែលរៀបចំដោយ គ.រ.ប.ជ ឬ គ.ខ.ប.ជ ។

**ប្រការ១៣.-**

គម្រោងថវិកាប្រចាំឆ្នាំរបស់ គ.រ.ប.ជ ឬ គ.ខ.ប.ជ គឺជាឧបសម្ព័ន្ធនៃថវិកាប្រចាំឆ្នាំរបស់រាជធានី ខេត្ត ដោយដាក់បញ្ចូលថវិកាដែលត្រូវអនុវត្តភារកិច្ចប្រចាំខែរបស់មន្ត្រីទទួលបន្ទុកការងារនៅថ្នាក់ក្រុង ស្រុក ខណ្ឌ និងឃុំ សង្កាត់ និង ក្រុមការងារជំនាញអន្តរមន្ទីរ ស្ថាប័ន ដើម្បីធានាថាគ្រប់ផ្នែក មានថវិកាអនុវត្តសកម្មភាពជាប្រចាំ ដើម្បី ធ្វើឱ្យសម្រេចទិសដៅក្នុងការប្រយុទ្ធប្រឆាំងអំពើជួញដូរមនុស្ស ក្នុងដែនសមត្ថកិច្ចរបស់ខ្លួន ។

គណៈកម្មាធិការ និងលេខាធិការដ្ឋាន គ.ខ.ប.ជ ឬ គ.រ.ប.ជ អាចកៀរគរការចូលរួម ការគាំទ្រធនធាន ថវិកា និងកិច្ចសហការបន្ថែមទៀតពីបណ្តាអង្គការ ស្ថាប័ន និងសប្បុរសជននានាដើម្បីជាកម្លាំងសរុប និងធនធានសរុបក្នុង ការអនុវត្ត និងធ្វើរបាយការណ៍ជូនអគ្គលេខាធិការដ្ឋាននៃគណៈកម្មាធិការជាតិ ដើម្បីបានជ្រាប និងសរុបរាយការណ៍ ជូនគណៈកម្មាធិការជាតិ គ.ជ.ប.ជ ។

**ប្រការ១៤.-**

គ.ខ.ប.ជ ឬ គ.រ.ប.ជ មានសិទ្ធិប្រើប្រាស់ និងរូបសញ្ញាគណៈកម្មាធិការរាជធានី (សម្រាប់រាជធានី) ឬក្រា និង រូបសញ្ញាគណៈកម្មាធិការខេត្ត (សម្រាប់ខេត្តនីមួយៗ) តាមការកំណត់របស់គណៈកម្មាធិការជាតិប្រយុទ្ធប្រឆាំងអំពើ ជួញដូរមនុស្ស ( គ.ជ.ប.ជ ) ។

**ប្រការ១៥.-**

លិខិតបទដ្ឋានទាំងឡាយណាដែលផ្ទុយពីសេចក្តីសម្រេចនេះ ត្រូវចាត់ទុកជានិរាករណ៍ ។

**ប្រការ១៦.-**

រដ្ឋមន្ត្រីទទួលបន្ទុកទីស្តីការគណៈរដ្ឋមន្ត្រី រដ្ឋមន្ត្រីក្រសួងមហាផ្ទៃ ទទួលបន្ទុកជាប្រធានគណៈកម្មាធិការជាតិ ប្រយុទ្ធប្រឆាំងអំពើជួញដូរមនុស្ស រដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ រដ្ឋមន្ត្រីគ្រប់ក្រសួង និងប្រធានគ្រប់អង្គភាព ស្ថាប័នដែលពាក់ព័ន្ធ គណៈអភិបាលរាជធានី ខេត្តត្រូវទទួលបន្ទុកអនុវត្តសេចក្តីសម្រេចតាមការកិច្ចរៀងៗខ្លួនចាប់ពីថ្ងៃចុះហត្ថលេខាតទៅ។

រាជធានីភ្នំពេញ ថ្ងៃទី ១៤ ខែ តុលា ឆ្នាំ២០១៤

ឧបនាយករដ្ឋមន្ត្រី \*



ស ខេង

**ចម្លងជូន**

- ទីស្តីការគណៈរដ្ឋមន្ត្រី
- ឧទ្ធរានៈសម្តេចនាយករដ្ឋមន្ត្រី
- គណៈកម្មាធិការជាតិគ.ជ.ប.ជ
- ក្រសួងមហាផ្ទៃ
- សាលារាជធានី-ខេត្ត
- ដូចប្រការ ១៦
- ឯកសារ កាលប្បវត្តិ